



UYGUR ARAŞTIRMA ENSTİTÜSÜ
ئۇيغۇر تەتقىقات ئىنستىتۇتى
UYGHUR RESEARCH INSTITUTE

خەلقئارا ۋەزىيەت

ئۇچۇر ۋە تەۋسىيەلەر

05.01.2021 – 29.12.2020

تەييارلىغۇچىلار : م. تەڭرىقۇت
: نىجات تۇرغۇن
: مەمەتئېلى مەمەتئېمىن
: نىجات مەمەت

تەھرىرلەر : ئادىلجان ئەرئۇيغۇر
: پاسىبان

13 - سان
06/01/2021

ئامېرىكا - خىتاي مۇناسىۋىتى ھەپتىلىك تەرەققىياتقا مۇناسىۋەتلىك

خەۋەرلەر، ئانالىز ۋە تەۋسىيەلەر

(04.01.2021 — 29.12.2020)

تەييارلىغۇچى: م. تەڭرىقۇت

12- ئاينىڭ 29 - كۈنى بايدىن كېيىنكى تۆت يىلدا خىتايغا قارىتا قانداق سىياسەت قوللىنىدىغانلىقى ھەققىدە بىشارەت بەرگەن. ئۇ «ۋاشىنگتون بېيجىڭغا قارشى ئوخشاش قىممەت قاراشقا ئىگە دۆلەتلەر بىلەن ئىتتىپاق قۇرۇشى لازىملىقى» نى تەكىتلىگەن. ئۇ مۇنداق دېگەن:

خىتاي ھۆكۈمىتىنىڭ سودىدىكى زومىگەرلىكى ۋە پەن - تېخنىكا، كىشىلىك ھوقۇق ۋە باشقا جەھەتلەردىكى قىلمىشلىرىدىن ھېساب سوراش ئۈچۈن ئوخشاش قىممەت قاراشقا ئىگە بولغان، مەنپەئەتلىرىمىزنى قوغدايدىغان ۋە بىز بىلەن ئوخشاش چۈشەنچىگە ئىگە بولغان دۆلەتلەر بىلەن بىرلىكسەپ ھاسىل قىلىشىمىز لازىم. مۇشۇنداق بولغاندىلا بىزنىڭ مەيدانىمىز تېخىمۇ كۈچلۈك بولىدۇ. بىزنىڭ ئىقتىسادىي كۈچىمىز دۇنيا ئىقتىسادىنىڭ 25% نى ئىگىلەيدۇ، ئەگەر دىكىمىز دۆلەتلەرنىڭ ھەممىسىنىڭ ئىقتىسادىنى قوشقاندا كۈچىمىز يەنە بىر ھەسسە ئاشىدۇ.

ئۇ يەنە خىتاي ۋە رۇسىيەدىن كېلىدىغان بىخەتەرلىك تەھدىتىگە نىسبەتەن مۇداپىئە سىستېمىلىرىنى زامانىۋىلاشتۇرۇش، بۇرۇنقى خىرىس ۋە تەھدىتلەرگە

قارىتا تۈزۈلگەن سىستېمىلارنىڭ ھازىرقى خىرىسلارنىڭ ئالاھىدىلىكىگە قارىتا يېڭىلىنىشى لازىملىقىنى تىلغا ئالغان.

بۇ ھەقتە خەۋەر ئىشلىگەن ANI خەۋەر ئاگېنتلىقى ترامپ دەۋرىدىكى ئامېرىكا - خىتاي مۇناسىۋەتلىرىنى يامانلاشتۇرغان ساھەلەرنى تۆۋەندىكى بىر قانچە نۇقتىغا يىغىنچاقلىغان.

1. خىتاينىڭ ئۇيغۇرلارغا قاراتقان كىشىلىك ھوقۇق دەپسەندىچىلىكى
2. خۇڭكۇڭنىڭ ئالاھىدە ئورنىنىڭ بۇزغۇنچىلىققا ئۇچرىشى ۋە بىكار قىلىنىشى
3. خىتاينىڭ ئادىل بولمىغان تىجارەت قىلمىشلىرى
4. ۋىرۇس ھەققىدىكى ئۇچۇرلارنىڭ قامال قىلىنىشى
5. خىتاينىڭ دۇنيانىڭ ھەر قايسى رايونلىرىدىكى ھەربىي زوراۋانلىقى^[1]

لېكىن بۇ ھەقتە خىتاي تاشقى ئىشلار مىنىستىرى ۋاڭيى بايدىننىڭ ئامېرىكا - خىتاي مۇناسىۋىتىنى ئەسلىگە كەلتۈرۈش ئۈچۈن تىرىشچانلىقىنى سۆزلىگەن. ئۇ يەنە ترامپ دەۋرىدىكى يېڭى سوغۇق مۇناسىۋەتلەر ئۇرۇشى باشلىتىش تىرىشچانلىقىنىڭ ھەر ئىككى دۆلەتكە زىيان سالغانلىقىنى تىلغا ئالغان ۋە بايدىننى گەرچە ئىككى دۆلەتنىڭ مۇناسىۋىتى تارىختا كۆرۈلۈپ باقمىغان دەرىجىدە يامانلاشقان بولسىمۇ مۇۋاپىق بولغان ئۇسۇللارنى قوللىنىپ ئىككى تەرەپنىڭ مۇناسىۋىتىنى نورماللاشتۇرۇشقا چاقىرىغان. ۋاڭيىنىڭ بۇ چاقىرىقى مېدىيالاردا «ئامېرىكاغا زەيتۇن شېخى سۇنۇش» دەپ تىلغا

[1] ANI, "Biden sets tone for US-China ties, says coalition needed to confront Beijing", ANI News, 29.12.2020. <https://www.aninews.in/news/world/us/biden-sets-tone-for-us-china-ties-says-coalition-needed-to-confront-beijing20201229035002/>


ئېلىنغان.^[2] ئۇ يەنە ئامېرىكىنىڭ خىتاي تاللىغان ئىجتىمائىي ۋە ئىقتىسادى تەرەققىيات مودېلىنى ھۆرمەت قىلىشقا چاقىرىش بىلەن بىرگە ئەگەر ئامېرىكا ئىككى تەرەپنىڭ توقۇنۇشىدىن «دەرس ئالغان بولسا» زىددىيەتنىڭ ھەل بولىدىغانلىقىنىمۇ قوشۇپ قويغان.^[3]

شۇنداق بولسىمۇ، نۇرغۇن تەتقىقات مەركەزلىرى ۋە مۇتەخەسسسلەر ئىككى دۆلەت ئوتتۇرىسىدا شەكىللەنگەن ھاڭنىڭ ناھايىتى چوڭقۇر ئىكەنلىكى ۋە نۇرغۇن سەۋەبلەر تۈپەيلىدىن ئەسلىگە كەلتۈرۈشنىڭ مۇمكىن بولمايدىغانلىقىنى ئوتتۇرىغا قويغان. سەۋەبلەردىن بىرى، ترامپ دەۋرىدە، بولۇپمۇ 2020- يىلى ئامېرىكىدا خىتايغا بولغان سەلبىي قاراش تارىخى رېكورت ياراتقان.

Unfavorable views of China reach new highs in U.S.

% who say they have a(n) ___ opinion of China

100 %



[2] Xi Jiangtao, "China-US relations: Beijing says 'new window of hope' is opening as it offers Biden administration an olive branch", South China Morning Post, 02.01.2020 <https://www.scmp.com/news/china/diplomacy/article/3116203/china-us-relations-beijing-says-new-window-hope-opening-it>


[3] Stuff. Ruters, "China suggests U.S. relations may recover after period of 'unprecedented difficulty'", Global News, 02.01.2020 <https://globalnews.ca/news/7551311/china-us-relations-biden/>

يەنە بىرى، ئامېرىكىدا ھەر ئىككى پارتىيەدە خىتايىنى ياخشى كۆرمەسلىك كەيپىياتى ئېشىپ كەتكەن. گرافىكىتىكى قىزىل جۇمھۇرىيەتچىلەرنى، كۆك بولسا دېموكراتلارنى ئىپادىلەيدۇ:

Republicans remain more unfavorable toward China, but all partisans are increasingly negative

% who say they have an *unfavorable* opinion of China

100%



بۇ ھەقتە، خىتاي خەلق ئۇنىۋېرسىتېتى خەلقئارا مەسىلىلەر تەتقىقاتى بۆلۈمى مۇئاۋىن مۇدىرى جىن سەنرۇڭ: خىتايىنى چەكلەش ۋە قارشى تۇرۇش ئامېرىكىدىكى ھەر ئىككى پارتىيەنىڭ بىرلىككە كەلگەن ئىستراتېگىيەسىدۇر، دەپ كۆرسەتكەن.^[4]

ئىككى دۆلەت ئوتتۇرىسىدىكى سوغۇق مۇناسىۋەت تىپىدىكى رىقابەتتىن ساقلانغىلى بولمايدىغانلىقىنى خەلقئارا مۇناسىۋەت رىئالزم ئېقىمىنىڭ داڭلىق

[4] Matthew Weller, "Will U.S.-China Relations Continue To Deteriorate In 2021?", Investing, 03.01.2021 <https://www.investing.com/analysis/will-uschina-relations-continue-to-deteriorate-in-2021-200549354>

ۋەكىللىرىدىن بىرى بولغان ئامېرىكىلىق پروفېسسور جون مرشېمىر يىللار بۇرۇنلا ئوتتۇرىغا قويغان بولۇپ، ئۇ يېقىندا يەنە خىتايغا بارساڭلار ھەممە كىشى مۇشۇنداق قارايدۇ ۋە ئويلايدۇ، دېگەن.

بولۇپمۇ 2020 - يىلىدىن بېرى خىتاي مېدىيالىرىنىڭ كۈچەپ تەشۋىق قىلىشى بىلەن ئامېرىكاغا قارشى كەيپىيات ۋە خىتاي مىللەتچىلىكى كۈچىيىپ كەتكەن. خىتاينىڭ ئوخشاش بولمىغان 16 شەھىرىدە 2000 دىن ئارتۇق كىشىدىن ئىككى دۆلەت ئارىسىدىكى سوغۇق ئۇرۇش ھەققىدە تەكشۈرۈش ئېلىپ بېرىلغان بولۇپ، 56% خىتاي بۇ خىل ئۇرۇشنىڭ يۈز بېرىشى مۇقەررەر دەپ جاۋاب بەرگەن، 12% بولسا ئاللىبۇرۇن باشلىنىپ بولدى، دەپ قارىغان.

يەنە بۇ تەكشۈرۈشكە قاتناشقانلارنىڭ ئىچىدە 70% تىن ئارتۇقى ئىككى دۆلەت ئوتتۇرىسىدىكى رىقابەتتە خىتاي بارغانسېرى پايدىلىق ئورۇنغا ئۆتۈۋاتىدۇ دەپ قارايدىكەن. 85% ى بولسا خىتاي چوقۇم ئامېرىكانىڭ دۇنيادىكى جاھانگىرلىك ئورنىغا كۈچلۈك قارشى تۇرۇشى لازىم، دەپ ئويلايدىكەن.^[5]

ترامپنىڭ دۆلەت بىخەتەرلىك مەسلىھەتچىسى خىتاينىڭ ئافغانىستاندىكى قوراللىق كۈچلەرگە پۇل بېرىش ئارقىلىق ئامېرىكانىڭ ئافغانىستاندىكى قىسىملىرىغا ھۇجۇم قىلدۇرغانلىقىنى ئېلان قىلغان. خەۋەرلەرگە ئاساسلانغاندا، ترامپنىڭ بۇنى شى جىنپىڭغا دېگەن ياكى دېمىگەنلىكى تېخى ئېنىق ئەمەس ئىكەن. 6 - ئايدىمۇ رۇسىيە تالىباننى سېتىۋېلىش ئارقىلىق ئامېرىكا ئەسكەرلىرىگە ھۇجۇم قىلدۇرغان ئىدى. ئامېرىكا ئىستىخبارات ئىدارىسىنىڭ باشلىقى John Ratcliffe بۇ ھەقتە مۇنداق دېگەن:

[5] Shi Jiantao, "US-China cold war was predicted years ago. Now the Chinese public can see it", South China Morning Post, 29.12.2020 <https://www.scmp.com/news/china/diplomacy/article/3115698/us-china-cold-war-was-predicted-years-ago-now-chinese-public>

نۇرغۇن كىشىلەر ھەر خىل سىياسىي ۋە ئىقتىسادىي سەۋەبلەر تۈپەيلىدىن خىتاينىڭ ئامېرىكا ئۈچۈن ئەڭ چوڭ تەھدىت بولۇشىنى خالىمايدۇ، لېكىن ئىستىخبارات يالغان سۆزلىمەيدۇ. خىتايدىن باشقا ھىچقانداق دۆلەت ئامېرىكانىڭ ئارزۇلىرىنى ۋە پىلانلىرىنى بەربات قىلىدىغان كۈچكە قادىر ئەمەس. رۇسىيە رەقىب بولسىمۇ لېكىن ئۇنىڭ ئىقتىسادىي كۈچى ئاجىز. خىتاي دۇنياغا ئىقتىسادىي، پەن- تېخنىكا ۋە ھەربىي جەھەتتىن ھۆكۈمدار بولماقچى.^[6]

جۇمھۇرىيەتچى سېناتور (ئالىي پالاتا ئەزاسى) تېد كروز Ted Cruz، گۇگىلىنى يەرشارىدىكى ئەڭ خەتەرلىك ئۇچۇر ئالاقە ۋە مېدىيا شىركىتى دەپ ئەيىپلىگەن. ئۇ يەنە يۇتتېۋب، فېيسبۇك ۋە تىۋىتتېرنىمۇ كىشىلەرنىڭ پىكىر قىلىش ئەركىنلىكىنى توسقان، دەپ قاتتىق ئەيىپلىگەن. ئۇنىڭ دېيىشىچە، بۇ شىركەتلەر ئۆزلىرىنىڭ ۋاستىلىك ياكى بىۋاسىتە مەنپەئەتى بىلەن مۇناسىۋەتلىك بولغان مەزمۇنلارنى چەكلەيدىكەن. كروز مىسال ئۈچۈن، ۋاشىنگىتون پوچتا گېزىتى ئېلان قىلغان بايدىننىڭ چىرىكلىكىگە مۇناسىۋەتلىك بولغان ئىككى پارچە مۇھىم خەۋەرنى كۆرگىلى بولمايدىغان قىلىپ قويغانلىقىنى تىلغا ئالغان. ئۇ يەنە گۇگىلىنىڭ بۇنىڭدىن بەش-ئون يىل ئىلگىرى ناھايىتى ياخشى ئىكەنلىكىنى، ھازىر بولسا كىشىلەرنىڭ پىكىر ئەركىنلىكىنى بوغۇپ قويۇۋاتقانلىقىنى تىلغا ئالغان.^[7]

تېبەتلىكلەر ئامېرىكا- خىتاي مۇناسىۋىتىنىڭ يامانلىشىش پۇرسىتىدىن ياخشى پايدىلانغان. «The Diplomat» نىڭ ئىنتېرنېت خەۋەر سەھىپىسىدە

[6] Ovunc Kutlu, " Trump briefed on China rewarding attacks on US forces", Anadolu Agency, 31.12.2020. <https://www.aa.com.tr/en/americas/trump-briefed-on-china-rewarding-attacks-on-us-forces/2094816>

[7] Brian Sozzi, " Senator Ted Cruz: Big tech companies like Google are 'drunk on power'", Yahoo Finance, 21.12.2020 <https://finance.yahoo.com/news/senator-ted-cruz-big-tech-companies-like-google-are-drunk-on-power-170905839.html>

«تېبەت لىدىرى ئامېرىكاغا خىتاينىڭ ئىنسانىيەتكە قارشى جىنايىتىنى جازالاش ئۈچۈن بېسىم قىلدى» ماۋزۇلۇق ماقالە ئېلان قىلىنغان.

ماقالىدە دېيىلىشىچە ، 2020 - يىلى تېبەت مەركىزىي ھۆكۈمەت لىدىرى لوبساڭ سانگاي ئامېرىكا ۋە تېبەتنىڭ ئورتاق مەنپەئەتى ۋە ئىستراتېگىيەسىنى ئورتاق نۇقتىغا كەلتۈرۈش ئۈچۈن ، ۋاشىنگتون ۋە (ھىندىستاندىكى) دارامسالا ئوتتۇرسىدا سانسىز قېتىم قاتنىغان .

ئاق ساراي سانگاينى قوبۇل قىلىشتىن بۇرۇن «1950 - يىللاردا خىتاي كوممۇنىستىك پارتىيەسى تېبەتنى قورال كۈچى بىلەن ئىشغال قىلىۋالغان» دەپ رەسمىي بايانات ئېلان قىلغان . لوبساڭ سانگاي بۇنى ئامېرىكانىڭ تېبەتنى خىتاي تەرىپىدىن بېسىۋېلىنغان زېمىن ئىكەنلىكىنى ۋە ئۇنىڭدىن بۇرۇن مۇستەقىل بىر دۆلەت ئىكەنلىكىنى رەسمىي ئېتىراپ قىلغانلىقىنى بىلدۈرىدىغانلىقىنى كۆرسەتكەن .

سانگايىنىڭ لىدىرلىكىدە تېبەتلىكلەر ئامېرىكا جەمئىيىتى ۋە سىياسىي سەھنىسىدە پارتلاش خاراكتېرلىك قوللاشقا ئېرىشكەن بولۇپ ، نۇرغۇنلىغان سىياسەتچىلەر تېبەت مەسىلىسىگە قىزغىن كۆڭۈل بۆلىدىغان ۋەزىيەت شەكىللەنگەن . ھەتتا ئامېرىكا كونگرس ئەزاسى سكوت پېررى ئامېرىكا پرېزىدېنتىنىڭ تېبەت ئاپتونوم رايونىنى مۇستەقىل دۆلەت دەپ ئېتىراپ قىلىشىنى تەشەببۇس قىلىدىكەن .^[8]

[8] Kevin Holden, “ Amid US-China Tensions, Tibetans Seize the Moment”, The Diplomat, 30.12.2020 <https://thediplomat.com/2020/12/amid-us-china-tensions-tibetans-seize-the-moment/>

خەۋەرلەر ھەققىدە مۇلاھىزە

ئامېرىكانىڭ خىتايغا قانداق سىياسەت قوللىنىدىغانلىقى ھەققىدىكى مۇلاھىزىلەر بايدىن سايلامدا غەلبە قىلغاندىن بۇيان داۋاملىشىپ كېلىۋاتقان بولۇپ، بۇ قېتىم بايدىننىڭ ئۆز ئاغزى بىلەن دېيىشى بۇ پەرەزلەرنىڭ ئاساسى جەھەتتىن توغرا ئىكەنلىكىنى ئىسپاتلىدى.

لېكىن مۇھىم بولغىنى بايدىن ۋە ئامېرىكانىڭ بۇ پىلانغا باشقا دېموكراتىك دۆلەتلەر ۋە ئامېرىكانىڭ ئىتتىپاقداشلىرى قانداق قارايدۇ؟ ئەگەر بۇ ئىشلار ئامېرىكا پىلانلىغاندەك بولسا خىتايغا قارىتا ھەقىقەتەن ناھايىتى كۈچلۈك ئىتتىپاق شەكىللىنىدۇ. ئەمما ئۇلار ئۆز دۆلەتلىرىنىڭ مەنپەئەتى ئۈچۈنلا ھەرىكەت قىلسا ئامېرىكانىڭ بۇ پىلانى ئويلىغاندەك ئۈنۈملۈك بولمايدۇ. مەسىلەن، ياۋروپا ئىتتىپاقى، ئامېرىكانىڭ قارشى تۇرۇشىغا قارىماي خىتاي بىلەن سودا ۋە مەبلەغ سېلىش كېلىشىمى ئىمزالىدى. يەنە تېخى ئامېرىكا بىلەن ئىتتىپاقلىقنى كۈچەيتىدىغانلىقىنى، لېكىن ئامېرىكانىڭ ئەگەشكۈچىسى ئەمەس بەلكى تەڭ دەرىجىلىك ئىتتىپاقداش بولىدىغانلىقىنى بىلدۈردى. بۇ بىر تەرەپتىن ھەممە ئىشنىڭ ئامېرىكا دېگەندەك شەكىلدە بولۇپمەيدىغانلىقىنى كۆرسەتسە، يەنە بىر تەرەپتىن غەرب لاگېرنىڭ كۈچىنىڭ يەنىمۇ كۈچىيىدىغانلىقىنى كۆرسىتىدۇ. چۈنكى ياۋروپا ئامېرىكا بىلەن باراۋەر ئورۇندىكى ئىتتىپاقداش بولۇش ئۈچۈن كۈچىنى ئاشۇرۇشى لازىم. ئەمما مۇھىم بولغىنى، بۇ ئىككى كۈچ كۈچىنى بىرلەشتۈرۈپ خىتايغا قارشى تۇرامدۇ - يوق؟ دېگەندىن ئىبارەت.

ئامېرىكا ئۈچۈن تېخىمۇ مۇھىم بولغىنى ئاسىيا ۋە تىنچ ئوكياندىكى ئىتتىپاقداشلىرىدۇر. بۇ دۆلەتلەر ھەمىشە خىتاي ۋە ئامېرىكانىڭ ئوتتۇرىسىدا

كېلىپ - كېتىپ تۇرىدۇ. بولۇپمۇ شەرقىي جەنۇبىي ئاسىيا دۆلەتلىرى شۇنداق. ئۇلارنىڭ كۆپ قىسمىنىڭ ئىككى دۆلەت رىقابىتىدە تەرەپ تۇتۇش نىيىتى يوق. شۇڭا ئامېرىكاغا نىسبەتەن مۇھىم بولغىنى ئىتتىپاقداشلىرىنى ۋە دېموكراتىك ئەللەرنى خىتايغا ئۆزىنىڭ تەرەپتە تۇرىدىغان قىلىشتىن ئىبارەت.

يەنە بىر تەرەپتىن ۋاڭيىنىڭ بايدىن ھۆكۈمىتىگە بەرگەن «تىنچلىق سىگىنالى» خىتاي تەرەپنىڭ ئاكتىپلىق بىلەن مۇناسىۋەتنى نورماللاشتۇرغۇچى ۋە مەۋجۇت سىستېمىنىڭ قوغدىغۇچىسى قىياپىتىگە كىرىۋېلىشىنىڭ بېشارىتى بولۇپ، بۇ ئارقىلىق دۇنياغا ئامېرىكانى جېدەلخور، ئۆزىنى بولسا تىنچلىقپەرۋەر قىلىپ كۆرسەتمەكچى. ۋاڭيىنىڭ ئامېرىكانى خىتايىنىڭ تەرەققىيات مودېلى ۋە ئىجتىمائىي سىستېمىسىغا ھۆرمەت قىلىشقا چاقىرىشى، خىتايىنىڭ باشقىلارنى پوزىتسىيەسىنى ئۆزگەرتىشكە چاقىرىشىمۇ ئۆزىنىڭكىنى ئۆزگەرتىدىغانلىقىنىڭ بېشارىتىدۇر.

خىتايىنىڭ ئافغانىستاندىكى ھەرىكەتلىرى مەيلى يالغان «شەرقىي تۈركىستان ئىسلام ھەرىكىتى» كۈچلىرى قۇرۇش نىيىتى بولسۇن ياكى باشقا قوراللىق كۈچلەرگە پۇل بېرىش ئارقىلىق ئامېرىكانىڭ قىسىملىرىغا ھوجۇم قىلدۇرۇشى بولسۇن، بۇنىڭدىن كېيىن بۇ رايوندا ئاكتىپ بولىدىغانلىقىنى كۆرسىتىدۇ. بۇ يەنە بىر تەرەپتىن ۋەتەننىڭ ئەھۋالىدا ئۆزگىرىش بولمايدىغانلىقىنى كۆرسىتىشى مۇمكىن. رۇسىيەنىڭمۇ ئوخشاش ئۇسۇلنى قوللىنىپ ئامېرىكا ئەسكەرلىرىگە ھوجۇم قىلدۇرۇشى، خىتاي باشچىلىقىدا ئامېرىكاغا قارشى بىر ئىتتىپاقنىڭ قۇرۇلۇۋاتقانلىقىنى كۆرسىتىدۇ. بۇلار ئېھتىمال خىتاي، رۇسىيە، پاكىستان ۋە ئىران بولۇشى مۇمكىن.

يەنە بىر مۇھىم مەسىلە بولسا، گۇگىل ۋە تىۋىتتېرىغا ئوخشايدىغان

شېركەتلەرنىڭ ھاياتىمىزدا كۈنسىپىرى مۇھىم رول ئويناۋاتقانلىقىغا ھەممىمىز شاھىت بولماقتىمىز. لېكىن ئۇلارنىڭ كىشىلەرنىڭ پىكىر قىلىشى ئەركىنلىكىنى بوغۇشى ناھايىتى خەتەرلىك ئەھۋالدىر. ئەگەر بۇ خىل ئۇسۇل داۋاملاشسا «دىگىتال دىكتاتورلۇق» قا ئىشىك ئېچىلىشى ۋە بۇنىڭدىن كېيىن ئېزىلگەن خەلقلەرنىڭ ئاۋازى بارغانسېرى قىسىلىشى مۇمكىن. بۇ يەنە بىر تەرەپتىن خىتايچە دىكتاتورلۇق تۈزۈمىنىڭ بىر ۋارىيانتىنىڭ باشقا رايونلارغا يېيىلىشىنىڭ باشلىنىشى بولۇپ قېلىشى مۇمكىن. بۇ ھەقتە ئامېرىكالىق جۇمھۇرىيەتچى سېناتور تېد كرۇزنىڭ بۇ شېركەتلەرنى ئەيىبلىشى تولىمۇ مۇھىم ئەھمىيەتكە ئىگە. مۇشۇنداق قارشى چىقىدىغان سىياسەتچىلەر بولغاندىلا بۇنىڭدىن كېيىن بۇ شېركەتلەرگە ئوخشاش باشقا يېڭى شېركەتلەرمۇ بارلىققا كېلىدۇ ياكى گۈگىل قاتارلىق شېركەتلەر دىكتاتورلىشىش سىياسىتىدىن ۋاز كېچىدۇ.

ئەڭ ئاخىرىدا، 2020- يىلى تىبەت مەركىزىي ھۆكۈمىتى ۋە خەلقنىڭ قولغا كەلتۈرگەن غەلبىسىنى توغرا ئىستراتېگىيە، بىر نىشانغا قاراپ ئىلگىرىلىگەن ئىختىساس ئىگىلىرى، سىستېمىدىكى تەشكىلچانلىق ۋە دۆلەتكە ئوخشاش ھەرىكەت قىلىدىغان دىپلوماتىك تەدبىر ۋە تالانتىنىڭ نەتىجىسى دەپ قاراشقا بولىدۇ. ئۇلارنىڭ نېمە ئۈچۈن دۇنيا مىقياسىدا، جۈملىدىن غەرب دۇنياسىدا خەلق ئاممىسى ۋە سىياسەتچىلەر قاتلىمىدا كۈچلۈك قوللىغۇچىلىرى ۋە ئاكتىپ تەشۋىقاتچىلىرى بار، بۇنى ھەر تەرەپتىن كۆزىتىپ بېقىشقا ئەرزىيدۇ.

ختاي - ياۋروپا ئىتتىپاقى مۇناسىۋەتلىرى
(03.01.2021 — 28.12.2020)
نجات تۇرغۇن

■ ياۋروپا ئىتتىپاقى بىلەن ختاي 2020- يىلى 30- دېكابىر «ئومۇميۈزلۈك مەبلەغ سېلىش كېلىشىمى» نى ئىمزالىدى. بۇ كېلىشىمنى تۈزۈشكە ئىككى تەرەپنىڭ ئەڭ چوڭ رەھبەرلىرى قاتناشتى. ختاي تەرەپ ياۋروپا ئىتتىپاقىنىڭ مەبلەغ سالغۇچىلىرىغا ئىلگىرىكىگە قارىغاندا تېخىمۇ كۆپ بازىرىنى ئېچىشقا ۋە ياۋروپا شىركەتلىرىگە ئادىل مۇئامىلە قىلىشقا كاپالەتلىك قىلىدىغانلىقى، ختاينىڭ دۆلەت كارخانىلىرىنىڭ ئىنتىزام ۋە تولۇقلىما بېرىشتە ئوچۇق - ئاشكارا بولىدىغانلىقى ۋە تېخنىكىنىڭ مەجبۇرى يۆتكىلىشىگە قارشى تۇرۇشنى كۈچەيتىدىغانلىقى توغرىسىدا ۋەدە بەردى. ختاي يەنە تۇنجى قېتىم ئىمكانىيەتلىك سىجىل تەرەققىياتقا دائىر بەلگىلىمىلەرگە قوشۇلدى، بۇنىڭ ئىچىدە مەجبۇرى ئەمگەك ۋەدىسى ۋە خەلقئارا ئەمگەكچىلەر تەشكىلاتىنىڭ ئاساسى ئەھدىنامىسىنى تەستىقلاش قاتارلىقلار بار.

ياۋروپا كومىتېتى پىرېزىدېنتى Ursula von der Leyen كېلىشىم توغرىلىق: «بۇ كېلىشىم ختاي بىلەن بولغان مۇناسىۋىتىمىز ۋە قىممەت قاراشلىرىمىزنى ئاساس قىلغان تىجارىتىمىزدىكى مۇھىم بىر بەلگە، بۇ كېلىشىم ياۋروپا مەبلەغ سالغۇچىلىرىنى ختايدا تېخىمۇ كەڭ بازار بىلەن تەمىنلەيدۇ ۋە ياۋروپا شىركەتلىرىنىڭ گۈللىنىشىنى ئىلگىرى سۈرۈپ، تېخىمۇ كۆپ خىزمەت پۇرسەتلىرىنى يارىتىدۇ. بىزنىڭ ختاي بىلەن بولغان ئىقتىسادى

مۇناسىۋەتلىرىنى قايتىدىن تەڭپۇڭلاشتۇرىدۇ» دېدى^[9]. خىتاي پىرېزىدېنتى شى جىنپىڭ: «بۇ كېلىشىم ئۆز-ئارا مەبلەغ سېلىشتا ياۋروپا بىلەن خىتاينى تېخىمۇ پارلاق ھەمكارلىق ئىستىقبالى بىلەن تەمىنلەيدۇ ۋە COVID-19 دىن كېيىنكى دەۋردە، دۇنيا ئىقتىسادىنىڭ ئەسلىگە كېلىشى، خەلقئارانىڭ يەرشارىلىشىش ۋە ئەركىن سودىغا بولغان ئىشەنچىسىنى ئاشۇرۇپ، ياۋروپا - خىتاي بازىرىنىڭ ئوچۇق دۇنيا ئىقتىسادى بەرپا قىلىشىغا تۆھپە قوشىدۇ» دېدى.^[10]

مۇلاھىزە:

گەرچە بۇ كېلىشىم ئىمزالانغان بولسىمۇ، ئەمما ئەمەلىيلەشتۈرۈش ئۈچۈن ھەرئىككى تەرەپنىڭ پارلامېنتىنىڭ تەستىقىدىن ئۆتۈشى لازىم. ئالدىمىزدىكى توققۇز ئايدا بۇ كېلىشىمنىڭ تەپسىلىي ماددىلىرى ياۋروپا پارلامېنتىدا، بەزى ئالاقىدار ماددىلىرى ياۋروپا ئىتتىپاقىغا ئەزا ھەر قايسى دۆلەتلەرنىڭ ئۆز پارلامېنتىدا ئاۋازغا قويۇلدى.

كېلىشىمنىڭ ئىمزالىنىشى گەرچە ياۋروپا كومىتېتى ۋە شىركەتلىرى تەرىپىدىن ئالغىشلانغان بولسىمۇ، ياۋروپا پارلامېنتىدىكى كۆپلىگەن سىياسەتچىلەر ۋە تەتقىقاتچىلار بۇنى ئالدىراقسانلىق بىلەن ئىمزالانغان كېلىشىم دەپ ئەيىپلەپ، ياۋروپا ئىتتىپاقىنىڭ ئېرىشكىنىگە قارىغاندا يوقىتىدىغىنىنىڭ كۆپ بولىدىغانلىقىنى ئوتتۇرىغا قويغان ۋە بۇ كېلىشىم نەتىجىسىدە ياۋروپا ئىتتىپاقى ئىستراتېگىيەلىك ئۈستۈنلۈكىنى خىتايغا ئۆتكۈزۈپ بەردى دەپ قارىغان. ياۋروپادا پەقەت گېرمانىيە، فىرانسىيە ۋە پورتۇگالىيە دۆلەت رەھبەرلىرىلا بۇ

[9] Miriam GARCIA FERRER and Sophie DIRVEN. "EU and China reach agreement in principle on investment". European Commission. 30.12.20. https://ec.europa.eu/commission/presscorner/detail/en/ip_20_2541

[10] Ministry of Foreign Affairs of China. "Xi Jinping Holds a Video Meeting with German, French and EU Leaders at which Chinese and EU Leaders Jointly Announce the Completion of the Negotiations for China-EU Comprehensive Agreement on Investment as Scheduled". 30.12.20. https://www.fmprc.gov.cn/mfa_eng/zxxx_662805/t1844192.shtml

كېلىشىمنىڭ ئىمزالانغانلىقىدىن بەك مەنئۇن ئىكەنلىكىنى بىلدۈرگەن. پولشا، گوللاندىيە، ئىسپانىيە ۋە باشقا بەزى دۆلەتلەر ئەندىشىسىنى بىلدۈرۈپ، كېلىشىم ئىمزالاشتىن بۇرۇن ئاتلانتىك ئوكيان ھالقىغان ئىتتىپاقىداشلىق ئامېرىكا بىلەن مەسلىھەتلىشىش كېرەكلىكىنى ئوتتۇرىغا قويغان. ئامېرىكا تەرەپمۇ بۇ كېلىشىمنىڭ ئىمزالانغانلىقىدىن مەنئۇن ئەمەسلىكىنى ۋە ياۋروپا ئىتتىپاقىنىڭ بۇ كېلىشىمنى ئىمزالاشىنىڭ ئامېرىكانى ھەيران قالدۇرغانلىقىنى ئىپادىلىگەن.

كېلىشىمنىڭ ئىمزالاشىنىڭ كۆپلىگەن سەۋەبلىرى بولۇپ، بۇلار:

1. ياۋروپا ئىتتىپاقىنىڭ COVID-19 مەزگىلىدە چېكىنگەن ئىقتىسادىنى جانلاندۇرۇش؛
2. ياۋروپا شىركەتلىرىنىڭ تېخىمۇ كەڭ خىتاي بازىرىغا ئىگە بولۇشى ۋە ياۋروپا شىركەتلىرىنىڭ خىتايدا خىتاي شىركەتلىرى بىلەن ئوخشاش مۇئامىلىگە ئېرىشىشىنى قولغا كەلتۈرۈش؛
3. ياۋروپانى تېخىمۇ كۈچلەندۈرۈش ۋە خەلقئارا سەھنىدىكى تەسىر كۈچىنى ئاشۇرۇش ئارقىلىق كۆپ قۇتۇپلۇق دۇنيا بەرپا قىلىش.
4. خىتاي ئىقتىسادى كۈچىنى تېخىمۇ ئاشۇرۇش؛
5. خىتاي شىركەتلىرى ياۋروپا بازىرىغا ۋە ئىستراتېگىيەلىك سانائەتلىرىگە كىرىش ۋە جاھانگىر دۆلەت بولۇش ئۈچۈن زۆرۈر بولغان تېخنىلوگىيەلەرگە ئېرىشىش؛
6. خىتاي يولغا قويغان يېڭى يىپەك يولى ئىستراتېگىيەسىنى ئەڭ مۇھىم قىسمى بولغان ياۋروپادا ئەمەلىيلەشتۈرۈش؛
7. خىتاي - ئامېرىكا رىقابىتىدە ياۋروپانى ئۆزىگە قارىتىپ بىتەرەپ تۇرغۇزۇش ۋە ئامېرىكا بىلەن ياۋروپانىڭ ئاتلانتىك ئوكيان ھالقىغان مۇناسىۋىتىنىڭ يېڭىدىن جانلىنىشىنىڭ ئالدىنى ئېلىش.

ئەگەر ئىمزالانغان بۇ كېلىشىم ئىككى تەرەپ تەرىپىدىن تەستىقلىنىپ ئەمەلىيلەشتۈرۈلسە، تۆۋەندىكى ئېھتىماللىقلار چىقىشى مۇمكىن:

1. تېخىمۇ كۈچلۈك ۋە تەسىر كۈچكە ئىگە خىتايىنىڭ مەيدانغا كېلىشى؛
2. خىتاي يېقىنقى ئايلاردا ئىمزالانغان CAI ۋە RCEP كېلىشىملىرىدىن پايدىلىنىپ، ئامېرىكا بىلەن بولغان رىقابەتتە كۈچ ئىشلىتىشى؛
3. ياۋروپا ئىتتىپاقىنىڭ شەرقى تۈركىستان، تىبەت ۋە ھوڭكوڭ مەسلىرىگە ئارىلىشىشنىڭ ئاجىزلىشى؛
4. بۇ كېلىشىمنىڭ ئىمزالىنىشىنى خىتاي شەرقى تۈركىستاندىكى ئىرقى قىرغىنچىلىق سىياسىتىگە يېقىلغان يېشىل چىراغ ھېسابلاپ، قاتتىق قول مۇستەملىكە سىياسىتىنى داۋاملىق يۈرگۈزۈشى؛
5. ياۋروپا ئىتتىپاقىنىڭ ئۆز ئىتتىپاقداشلىرى ۋە خەلقئارادىكى نورماتىك، ئىشەنچلىكلىك ھەم پىرىنسىپچانلىق تەسىرىنىڭ ئاجىزلىشى؛
6. خىتاي - ئامېرىكا ئوتتۇرىسىدىكى رىقابەتنىڭ تېخىمۇ كەسكىنلىشىشى؛
7. بۇ كېلىشىمنىڭ ياۋروپا پارلامېنتى تەرىپىدىن تەستىقلانماسلىقى ئۈچۈن ئامېرىكانىڭ ياۋروپا ئىتتىپاقىغا بېسىم قىلىشى؛

تەۋسىيەلەر:

ياۋروپا بىلەن خىتاي ئوتتۇرىسىدىكى «ئومۇميۈزلۈك مەبلەغ سېلىش كېلىشىمى» نىڭ ئەمەلىيلەشىشى نەتىجىسىدە كېلىپ چىقىش ئېھتىمالى بولغان شەرقى تۈركىستان دەۋاسىغا زىيانلىق مەسلىلەرنىڭ ئالدىنى ئېلىش ئۈچۈن

ياۋروپا ۋە ئامېرىكا دىكى شەرقى تۈركىستان تەشكىلاتلىرى بۇ كېلىشىمنىڭ تەستىقلىنىشىنى قولغا كەلتۈرۈشتە تۆۋەندىكى ئۈچ خىل سىياسەت يولىنى بىرلا ۋاقىتتا ئېلىپ بېرىش لازىم:

1. خەلقئارادىكى ھەر قايسى ئىنسان ھەقلىرى جەمئىيىتى، كىشىلىق ھوقۇق ئورگانلىرى ۋە ئاممىۋى تەشكىلاتلار بىلەن ھەمكارلىشىپ، كەڭ كۆلەملىك سەپەرۋەر قىلىش ئارقىلىق ياۋروپا ئىتتىپاقىغا بېسىم پەيدا قىلىش.

2. ياۋروپا پارلامېنتى ۋە ھەر قايسى ئەزا دۆلەتلەرنىڭ پارلامېنت ئەزالىرىغا بۇ كېلىشىمنىڭ ياۋروپا ئىتتىپاقىنىڭ مەنپەئەتلىكىگە زىيانلىق تەرەپلىرى ۋە كەلتۈرۈپ چىقىرىدىغان ئاقىۋەتلىرىنى چۈشەندۈرۈش ئارقىلىق بۇ كېلىشىمنى رەت قىلىشقا قايىل قىلىش.

3. ياۋروپا ئىتتىپاقى، پارلامېنتى، يەرلىك پارلامېنتلار ۋە ئەزا دۆلەتلەرگە ئامېرىكا ھۆكۈمىتى ۋە باشقا مۇناسىۋەتلىك ئورۇنلارنى بېسىم قىلغۇزۇش.

ختاي ئىچكى ۋەزىيىتى (03.01.2021 — 28.12.2020) مەمەتئېلى مەمەتئېمىن

■ ختاي تۇنجى ۋىروسى ۋاكسىنىسى تەستىقلىدى.

2020-يىلى 31-دېكابىردا ختاي دۆلەت يېمەكلىك ۋە دورا نازارەت باشقۇرۇش ئىدارىسى ئاخبارات ئېلان قىلىش يىغىنى ئېچىپ، سىنوفارم جۇڭشېڭ بېيجىڭ شىركىتىنىڭ (国药集团中国生物北京公司) ختاي ۋىروسى ۋاكسىنىسى شەرتلىك تەستىقلىدى.^[11] بىر كۈن بۇرۇن بۇ ۋاكسىنىنىڭ ئۈنۈمىنىڭ %79.34 ئىكەنلىكى ۋە تەستىقلىتىشقا سۇنۇلغانلىقى دېيىلگەن ئىدى.^[12] دېكابىرنىڭ (2020) باشلىرىدا بۇ ۋاكسىنا ئەرەب بىرلەشمە خەلىپىلىكى^[13]، بەھرەين^[14] قاتارلىق دۆلەتلەردە رۇخسەتكە ئېرىشكەن ئىدى. 2021-يىلى 1-ئاينىڭ 3-كۈنى مىسىردىمۇ رۇخسەتكە ئېرىشتى.^[15]

[11] <国务院联防联控机制于2020年12月31日10时举行发布会·科技部、国家卫生健康委、国家药监局、外交部、工业和信息化部、国务院联防联控机制科研攻关组、国药集团有关负责人介绍新冠病毒疫苗情况·并答记者问>、中国政府网、2020年12月31日、<http://www.gov.cn/xinwen/gwylflkjz143/index.htm>

[12] <国药集团中国生物北京公司新冠病毒灭活疫苗Ⅲ期临床试验期中分析数据发布>、北京生物制品研究所有限公司、2020年12月30日、http://www.bjbp.com/news_list.asp?id=787

[13] <阿联酋给予中国国药集团新冠疫苗正式注册>、新华网、2020年12月09日、http://www.xinhuanet.com/2020-12/09/c_1126842251.htm

[14] <巴林批准中国国药集团新冠灭活疫苗上市>、中华人民共和国驻巴林王国大使馆、2020年12月13日、<http://bh.china-embassy.org/chn/zbqx/t1839841.htm>

[15] <埃及正式批准使用中国国药集团新冠灭活疫苗>、新华网、2021年1月03日、http://www.xinhuanet.com/2021-01/03/c_1126941433.htm

مۇلاھىزە:

ختاي ۋىرۇسى چىققاندىن بۇيان خىتاي ۋىرۇستىن پايدىلىنىپ «ماسكا دىپلوماتىيەسى» ئويۇنى ئوينىدى. بۇ ئارقىلىق خىتاي ۋىرۇسى سەۋەبلىك تۆكۈلگەن ئىناۋىتىنى تىكلەش ۋە بۇنى دۇنيا سىياسىتىدە سۆز ساھىبى بولۇش ئۈچۈن قوللىنىشقا تىرىشتى. ئەمدى «ۋاكسىنا دىپلوماتىيەسى» ئارقىلىق غەربنىڭ ۋاكسىنىسىغا ئېرىشەلمەيدىغان ياكى نوپۇسى كۆپ ۋاكسىنا يېتىشمەيدىغان ۋەياكى تەرەققىي قىلىۋاتقان رايون خاراكتېرلىك مۇھىم دۆلەتلەرگە ۋاكسىنا سېتىپ، بۇنى بۇ دۆلەتلەر بىلەن يېقىنلىشىش ياكى مەلۇم بىر سىياسىي غەرەز ئۈچۈن ئىشلىتىشكە ئۇرۇنماقتا. مەسىلەن، تۈركىيە، بىرازىلىيە، ھىندونېزىيە قاتارلىق دۆلەتلەر خىتاينىڭ سىنوۋاك (科兴) (sinovac) ۋاكسىنىسىنى سېتىۋالدى.

ئەمما خىتاي بۇ قېتىم سىنوۋاك ۋاكسىنىسىغا ئەمەس سىنوفارم (Sinopharm) ۋاكسىنىسىغا رۇخسەت بەردى. بۇ خىتايدىكى تۇنجى رۇخسەت ئالغان ۋاكسىنا بولۇپ ھېسابلىنىدۇ. يەنى خىتاي باشقا دۆلەتلەرگە ساتقان سىنوۋاك ۋاكسىنىسىنىڭ خىتايدا رەسمىي ئىشلىتىلىشىگە رۇخسەت بەرمىدى. بۇنىڭدىن باشقا خىتاي، فۇشىڭ گۇرۇھى (复星集团) ئارقىلىق بىئون تەك (BioNTech) تىن 100 مىليون تال فايزىر (Pfizer) ۋاكسىنىسى سېتىۋالدىغانلىقى^[16] دىققەت قوزغىماقتا.

گەرچە، خىتاي نوپۇسىنىڭ زىيادە كۆپلۈكىنى، ۋاكسىنىنىڭ

[16] <BioNTech与复星医药宣布达成协议向中国供应mRNA新冠核酸疫苗>、复星医药、2020年12月16日、<https://www.fosunpharma.com/news/news-details-3820.html>

يېتىشمەيدىغانلىقىنى باھانە قىلىپ ئۆزلىرى ئىشلەپ چىقارغان ۋە تۈركىيە، بىرازىلىيەدە سىناق تىن ئۆتكەن ۋاكسىنىنى ئىشلەتمەي ئەكسىچە چەتئەلدىن سېتىۋېلىشى، چەتئەلگە ساتقان ۋاكسىنىلارنىڭ خىتايىدا تېخى رۇخسەت بېرىلمەسلىكى ئادەمنى گۇمانغا سالماي قالمايدۇ. بۇنىڭدىن باشقا، خىتايىنىڭ مەيلى بۇ رۇخسەت ئالغان سىنوفارم بولسۇن ياكى باشقا دۆلەتلەرگە ساتقان سىنوۋاك بولسۇن، بۇ ھەقتىكى سانلىق مەلۇماتلار تەپسىلىي ئەمەس ۋە سىناق قىلغان ئادەم سانمۇ باشقا ۋاكسىنىلارغا قارىغاندا سانى چەكلىك. بۇمۇ خىتاي ۋاكسىنىلىرىغا بولغان ئەنسىرەشنى كۈچەيتىۋاتىدۇ.^[17] ئەگەر خىتايىنىڭ بۇ «ۋاكسىنا دىپلوماتىيەسى» مەغلۇپ بولسا، بۇنىڭ بەدىلى ناھايىتى ئېغىر بولىدۇ، دېيىشكە بولىدۇ.

■ خىتاي رەسمىي خىزمەتتىكى ئوفىتسېرلارنى باشقۇرۇشنىڭ ۋاقىتلىق بەلگىلىمىسىنى ئېلان قىلدى.

خىتاي مەركىزىي ھەربىي كومىتېتىنىڭ رەئىسى شى جىنپىڭنىڭ تەستىقى بىلەن، مەركىزىي ھەربىي ئىشلار كومىتېتى يېقىندا «رەسمىي خىزمەتتىكى ئوفىتسېرلارنى باشقۇرۇشنىڭ ۋاقىتلىق بەلگىلىمىسى»، «رەسمىي خىزمەتتىكى ئوفىتسېرلارنى تاللاشتىكى قوشۇمچە ۋاقىتلىق بەلگىلىمە»، «رەسمىي خىزمەتتىكى ئوفىتسېرلارنى تەربىيەلەش ۋە تەربىيەلەشنىڭ ۋاقىتلىق بەلگىلىمىسى»، «رەسمىي خىزمەتتىكى ئوفىتسېرلارنى تەربىيەلەش ۋە ۋاقىتلىق باشقۇرۇش نىزامى»، «ۋەزىپە ئىجرا قىلىشتىكى ۋاقىتلىق بەلگىلىمە»، «ۋەزىپىگە تەيىنلەشتىكى ۋاقىتلىق بەلگىلىمە»، «رەسمىي خىزمەتتىكى ئوفىتسېرلارنىڭ پېنسىيەگە چىقىشى توغرىسىدىكى ۋاقىتلىق بەلگىلىمە»، «رەسمىي خىزمەتتىكى ئوفىتسېرلارنىڭ ئىش ھەققى سەۋىيەسىنى باشقۇرۇشتىكى ۋاقىتلىق بەلگىلىمە»، «كەسپىي

[17] Carl Zimmer and Ernesto Londoño, "Turkey and Brazil Say Chinese Vaccine Effective, With Sparse Supporting Data", New York Times, 12.25.2020, https://www.nytimes.com/2020/12/25/health/turkey-brazil-sinovac-coronavirus-vaccine.html?_ga=2.122097547.1626172612.1609685873-1786095662.1595958836

تېخنىكا خادىملىرىنى باشقۇرۇشقا دائىر ۋاقتلىق بەلگىلىمە» ، «ئوفتسىپلارنى باشقۇرۇشنى ئىلگىرى سۈرۈش توغرىسىدىكى پىكىرلەر» ، «ئوفتسىپلارنىڭ كەسىپ تەرەققىيات يولىنى باشقۇرۇشنى ئىلگىرى سۈرۈش توغرىسىدىكى پىكىر» ۋە « ئوفتسىپلار تۈزۈمىنى ئىسلاھ قىلىشتىكى رەت تەرتىپىنى ئۆزگەرتىش ئۇسۇلى ۋە ئۆتكۈنچى سىياسەتلەرنى تەكشۈش ئۇقتۇرۇشى» قاتارلىق قوللاش بەلگىلىمىلىرىنى ئېلان قىلدى ۋە 2021-يىلى 1-يانۋار يولغا قويۇلدى.^[18]

مۇلاھىزە:

خىتاي يېقىندىن بۇيان ئەسكىرىي كۈچىنى كۈچلەندۈرۈش ۋە زامانىۋى ئارمىيە قۇرۇش قەدىمى ، 2027- يىلغا كەلگەندە زامانىۋى ئارمىيە قۇرۇش ئىشىنى تاماملاش^[19] ، 2049- يىلغا كەلگەندە دۇنيادىكى ئەڭ كۈچلۈك ئارمىيەنى قۇرۇپ چىقىش^[20] پىلانى بويىچە ئىلگىرىلەۋاتىدۇ. خىتاينىڭ ئەسكىرىي خامچوتى 178 مىليارد 200 مىليون دوللارغا يېتىپ ئالدىنقى يىلدىكىدىن %6.6 ئاشتى.^[21] بۇ ئامپىرىكىدىن قالسىلا ئىككىنچى ئورۇندا تۇرىدۇ.

زامانىۋى ئارمىيە قۇرۇپ چىقىش ئۈچۈن قورال-ياراقلارلا ئەمەس ، تەلەپكە لايىق ئەسكەر قوماندانلارمۇ يېتىشىشى كېرەك. بۇنىڭ ئۈچۈن خىتاي يېقىندىن بۇيان يۇقىرىدىكىدەك بەلگىلىمىلەرنى چىقىرىپ ، زامانىۋى جەڭ تېخنىكىلىرىنى بىلىدىغان ، زامانىۋى ئۇرۇش قوراللىرىنى ئىشلىتەلەيدىغان ئەسكەر ئوفتسىپلارنى تەربىيەلەشنى تېزلىتىۋاتىدۇ. بۇنىڭدىن باشقا ، يېقىندا «ئارمىيە ئەسلىھەلىرى

[18] <中央军委印发《现役军官管理暂行条例》及相关配套法规>、新华网、2021年1月01日、http://www.xinhuanet.com/mil/2021-01/01/c_1210960245.htm

[19] Liu Caiyu, "China's centennial goal of building a modern military by 2027 in alignment with national strength: experts", Global Times, 31.10.2020, <https://www.globaltimes.cn/content/1205238.shtml>

[20] <习近平：为实现党在新时代的强军目标 把人民军队全面建成世界一流军队而奋斗>、新华网、2017年10月26日、http://www.xinhuanet.com/politics/19cpcnc/2017-10/26/c_1121862632.htm

[21] <2020年国防支出预算保持适度稳定增长>、国防部网、2020年05月29日、http://www.mod.gov.cn/info/2020-05/29/content_4866024.htm

نزامنامىسى»^[22]، «ئۈچ بىر گەۋدىلەشكەن يېڭىچە ھەربىي ئىختىساسلىقلارنى تەربىيەلەش سىستېمىسى قۇرۇلۇشىنى تېز ئىلگىرى سۈرۈش توغرىسىدىكى قارار»^[23] قاتارلىق قارار بەلگىلىمىلەرنى ئېلان قىلىش ئارقىلىق قورال- ياراق ۋە كەسپىي بىلىم بويىچە زامانىۋىلىشىشنى تېزلىتىۋاتىدۇ.

يېقىندىن بۇيان خىتاينىڭ «جەڭ بۆرسى دىپلوماتىيەسى»، ئۆز مەنپەئەتىگە زىت بولغان خەلقئارا قانۇنلارغا بوي سۇنماسلىقى، جەنۇبىي خىتاي دېڭىزىدىكى ھەربىي ھەرىكەتنىڭ كۈچلەنىشى، قوشنا دۆلەتلەرنى بوزەك قىلىشى، تەيۋەن مەسىلىسى، ھىندىستان چېگرا توقۇنۇشى قاتارلىق مەسىلىلەر شۇنداقلا خىتاينىڭ، كومپارتىيە ھاكىمىيىتىنى قوغداش ئۈچۈن ھەرقانداق ئىش قىلىشتىن يانمايدىغان پوزىتسىيەسى ۋە 2049 يىلانى دۇنيانى ئەندىشىگە سالماقتا. ئامېرىكا، ھىندىستان، ياپونىيە، ئاۋسترالىيە قاتارلىق دۆلەتلەر خىتاي تەھدىتىگە قارىتا بىرلىشىش قەدىمىنى تېزلەتتى. خىتاينىڭ بارغانسېرى تېزلىشىۋاتقان زامانىۋى ئارمىيە قۇرۇش قەدىمى ۋە زومىگەرلىكنى ئاساس قىلغان «جەڭ بۆرسى دىپلوماتىيەسى» رەقەبىلىرىنىڭ بىرلىشىشى، غەربنىڭ خىتايغا قارىتا بالدۇرراق ئويغىنىشىنى تېزلىتىشى مۇمكىن.

[22] <中央军委主席习近平签署命令 发布新修订的《军队装备条例》>、国防部网、2021年01月02日、http://www.mod.gov.cn/shouye/2021-01/02/content_4876361.htm

[23] <中央军委印发《关于加快推进三位一体新型军事人才培养体系建设的决定》>、新华网、2020年10月19日、http://www.xinhuanet.com/2020-10/19/c_1126631024.htm

بۇ ھەپتە شەرقىي تۈركىستان
(04.01.2021 — 29.12.2020)
نىجات مەمەت

■ ئۈرۈمچى ھۆكۈمىتى بەش دەرىجىلىك ئاممىۋى ئىشقا ئورۇنلاشتۇرۇش مۇلازىمەت سىستېمىسىنىڭ تولۇق قاپلىنىشىنى ئىشقا ئاشۇردى.^[24]

بىلدۈرۈلۈشىچە، بۇ يىل «ئاپتونوم رايون»، ۋىلايەت، ئوبلاست(شەھەر)، ناھىيە، كوچا(يېزا-بازار)، مەھەللە(مەمۇرىي كەنت) دىن ئىبارەت بەش دەرىجىلىك ئاممىۋى ئىشقا ئورۇنلاشتۇرۇش مۇلازىمەت سىستېمىسى ئاساسىي جەھەتتىن قۇرۇلغان. ئىستاتىستىكىغا ئاساسلانغاندا، پۈتۈن شەرقىي تۈركىستان بويىچە شەھەر، يېزىلاردا مەھەللە(مەمۇرىي كەنت) ئىشقا ئورۇنلاشتۇرۇش ۋە ئىجتىمائىي كاپالەت خىزمەت پونكىتىدىن 11 مىڭ 735 قۇرۇلۇپ، قاپلاش نىسبىتى 99.8% كە يەتكەن. بۇنىڭ ئىچىدە، شەرقىي تۈركىستاننىڭ جەنۇبىدىكى ئۈچ ۋىلايەت، بىر ئوبلاستتا كەنت دەرىجىلىك (مەھەللە) ئىشقا ئورۇنلاشتۇرۇش ۋە ئىجتىمائىي كاپالەت خىزمەت پونكىتىدىن 6230 قۇرۇلۇپ، قاپلاش نىسبىتى 100% كە يەتكەن.

بەش دەرىجىلىك ئاممىۋى ئىشقا ئورۇنلاشتۇرۇش مۇلازىمەت سىستېمىسىغا

[24] تىيانشان تورى، ئاپتونوم رايونىمىز بەش دەرىجىلىك ئاممىۋى ئىشقا ئورۇنلاشتۇرۇش مۇلازىمەت سىستېمىسىنىڭ تولۇق قاپلىنىشىنى ئىشقا ئاشۇردى، 2020-12-30
<http://uy.ts.cn/system/2020/12/30/036546096.shtml>

تايىنىپ، بۇ يىل شەرقىي تۈركىستاندا «ئالاقە تورى + ئاممىۋى ئىشقا ئورۇنلاشتۇرۇش مۇلازىمىتى» نىڭ ئومۇميۈزلۈك ئالغا سىلجىتىلغانلىقى، تۈرلۈك خىزمەت ئىزدىگۈچىلەر ۋە ئادەم ئىشلەتكۈچى ئورۇنلار ئۈچۈن تەمىنلەش بىلەن ئېھتىياجنى ئۇدۇللاشتۇرۇش سۈپىسى بەرپا قىلىنىپ، بازار ئۇدۇللاشتۇرۇش، ماسلاشتۇرۇشنىڭ ئىلگىرى سۈرۈلگەنلىكى، شۇنداقلا ئىشقا ئورۇنلىشىش ۋەزىيىتىنىڭ مۇقىملاشتۇرغانلىقى خەۋەر قىلىندى. بىلدۈرۈلۈشىچە، 2020 - يىلى پۈتۈن شەرقىي تۈركىستان بويىچە تۈرلۈك تەكلىپ قىلىش پائالىيىتىدىن 1047 مەيدان قېتىم ئۆتكۈزۈلگەن بولۇپ، بۇنىڭ ئىچىدە توردا تەكلىپ قىلىش 796 مەيدان قېتىم ئۆتكۈزۈلۈپ، 248 مىڭ ئىشقا ئورۇنلاشتۇرۇش ئىش ئورنى ئېلان قىلىنىپ، 79 مىڭ ئادەم ئىشقا ئورۇنلاشتۇرۇلغان.

■ ئۈرۈمچى ھۆكۈمىتى پارتىيە كومىتېتى نەزەرىيە ئۆگىنىش گۇرۇپپىسى خىتاي دۆلەت رەئىسى شى جىنپىڭنىڭ بىخەتەر ئىشلەپچىقىرىش خىزمىتى توغرىسىدىكى باياناتىنى ئۆگەندى.^[25]

بىلدۈرۈلۈشىچە، ئۈرۈمچى ھۆكۈمىتى «ئاپتونوم رايون» لۇق پارتىيە كومىتېتى رەئىسىنىڭ رىياسەتچىلىكىدە خىتاي دۆلەت رەئىسى شى جىنپىڭنىڭ بىخەتەر ئىشلەپچىقىرىش خىزمىتى توغرىسىدىكى باياناتىنى^[26] ئۆگەنگەن ۋە بىخەتەر ئىشلەپچىقىرىشتىن ئىبارەت بۇ كىرىجىنى ھەر ۋاقىت چىڭىتىپ، ھەر مىللەت ئاممىنىڭ ھاياتى، مال - مۈلۈك بىخەتەرلىكىنى قەتئىي قوغداش كېرەكلىكىنى تەكىتلىگەن.

[25] تىيانشان تورى، بىخەتەر ئىشلەپچىقىرىشتىن ئىبارەت بۇ كىرىجىنى ھەر ۋاقىت چىڭىتىپ، ھەر مىللەت ئاممىنىڭ ھاياتى، مال - مۈلۈك بىخەتەرلىكىنى قەتئىي قوغداش كېرەك، 2020-12-31

<http://uy.ts.cn/system/2020/12/31/036546713.shtml>

[26] 新华网、习近平对安全生产作出重要指示强调 树牢安全发展理念 加强安全生产监管 切实维护人民群众生命财产安全、2020-04-10 http://www.xinhuanet.com/politics/leaders/2020-04/10/c_1125837983.htm

يىغىنغا شوھرەت زاكىر، شەۋكەت ئىمىن، نۇرلان ئەبىلمەجىن، ۋاڭ جۈنجېڭ، لى پېڭشىن، شۈ خەيرۇڭ، ئەركىن تۇنىياز، تىەن ۋېن، لى يىفېي، سارقىت ئاقان، ياڭ شىن، جاڭ چۈنلىن، ۋاڭ مىڭشەن قاتارلىقلار قاتناشقان.

يىغىندا مۇنۇلار قارار قىلىنغان:

1. باشتىن - ئاخىر ھەر مىللەت ئاممىنىڭ ھاياتىي بىخەتەرلىكىنى باش ئورۇنغا قويۇش كېرەك.
2. بىخەتەر ئىشلەپچىقىرىش يوشۇرۇن خەۋپنى رەتكە تۇرغۇزۇپ تەكشۈرۈشنى ئومۇميۈزلۈك قانات يايدۇرۇش لازىم.
3. بىخەتەر ئىشلەپچىقىرىش قائىدە - تۈزۈملىرىگە قاتتىق رىئايە قىلىش كېرەك.
4. بىخەتەر ئىشلەپچىقىرىشنى مەنبەدىن تۈزەشنى يەنىمۇ كۈچەيتىش لازىم.
5. جىددىي ئىشلارغا تاقابىل تۇرۇش بويىچە قۇتقۇزۇش - ياردەم بېرىش ئىقتىدارى، سەۋىيىنى ئۆستۈرۈش كېرەك.
6. بىخەتەر ئىشلەپچىقىرىش مەسئۇلىيىتىنى چىڭىتىش، پۇختىلاش لازىم.
7. بىخەتەر ئىشلەپچىقىرىش تەشۋىقات - تەربىيىنى كۈچەيتىش كېرەك.

■ 2020 - يىلى شەرقىي تۈركىستان چېگرىسىدىن كىرىپ - چىققان خىتاي - ياۋروپا نۆۋەتچى پويىزى يېڭى رېكورت ياراتتى.^[27]

[27] شىنجاڭ گېزىتى، 9679 نۆۋەتچى پويىز! 2020 - يىلى شىنجاڭ ئارقىلىق چېگرادىن كىرگەن - چىققان جۇڭگو - ياۋروپا نۆۋەتچى پويىزىدا يېڭى رېكورت يارىتىلدى، 2021-01-02
<http://uy.ts.cn/system/2021/01/02/036547445.shtml>

ختاي تۆمۈريولى ئۈرۈمچى ئىدارىسى گۇرۇھى چەكلىك شىركىتىنىڭ بىلدۈرۈشىچە ، 2020 - يىلى 12 - ئاينىڭ 31 - كۈنىگە قەدەر ، شەرقىي تۈركىستان ئارقىلىق چېگرادىن كىرگەن - چىققان خىتاي - ياۋروپا نۆۋەتچى پويىزى 9679غا يېتىپ ، تارىختىكى يېڭى رېكورت ياراتقان . ئالاتاۋ ۋوگزالى ئارقىلىق چېگرادىن كىرگەن - چىققان خىتاي - ياۋروپا نۆۋەتچى پويىزى 5027گە يېتىپ ، بۇلتۇرقى ئوخشاش مەزگىلدىكىدىن 41.8% ئاشقان ؛ قورغاس ۋوگزالى ئارقىلىق چېگرادىن كىرگەن - چىققان خىتاي - ياۋروپا نۆۋەتچى پويىزى قاتناش سانى 4652گە يېتىپ ، بۇلتۇرقى ئوخشاش مەزگىلدىكىدىن 37% ئاشقان .

2019 - يىلىدا كۈنىگە ئوتتۇرا ھېساب بىلەن ئون نۆۋەت قاتناشتىن 2020 - يىلىدىكى كۈنىگە ئوتتۇرا ھېساب بىلەن 14 نۆۋەت قاتناشقا كۆپەيتىلگەن ، ھەتتا بىر كۈندە ئەڭ كۆپ بولغاندا 23 قېتىمغا يەتكۈزۈلگەن .

ئالاتاۋ پورتى ئارقىلىق قاتنايدىغان نۆۋەتچى پويىز لىنىيەسى ئاساسلىقى چۇڭچىڭ - شەرقىي تۈركىستان - ياۋروپا ، جېڭجوۋ - شەرقىي تۈركىستان - ياۋروپا ، چاڭئەن ناملىق ، چېڭدۇ - شەرقىي تۈركىستان - ياۋروپا قاتارلىق 22 لىنىيە بولۇپ ، گېرمانىيە ، پولشا ، بېلگىيە ، رۇسىيە قاتارلىق 13 دۆلەتكە يېتىپ بارىدىكەن ، مال تۈرى 200 خىلدىن ئاشىدىكەن ؛ قورغاس پورتى ئارقىلىق چېگرادىن كىرگەن - چىققان خىتاي - ياۋروپا نۆۋەتچى پويىز لىنىيەسى 16 بولۇپ ، مال تۈرى ئاشلىق ، ياغاچ ماتېرىياللىرى ، كۈندىلىك تۈرلۈك ماللار ، ئېلېكتىر سايمانلىرى زاپچاسلىرى قاتارلىق 100 خىلدىن ئاشىدىكەن ، ئۆزبېكىستان ، پولشا ، گېرمانىيە قاتارلىق ئون نەچچە دۆلەتكە يېتىپ بارىدىكەن .

مۇلاھىزە

خىتاي 2008 - يىللىرىدا شەرقىي تۈركىستاندىكى خەلقنى <نامراتلىقتىن قۇتقۇزۇش> نامى بىلەن خىتاينىڭ شەھەرلىرىدىكى زاۋۇت - كارخانىلارغا گۇرۇپپا تەرىقىسىدە تۈركۈملەپ يۆتكەپ كېلىشكە باشلىغان ئىدى.^[28] بۇ ئارقىلىق شەرقىي تۈركىستاندىكى خەلقلەرنى ئۆز يۇرتلىرىدىن ئايرىپ تېخىمۇ تېز سۈرئەتتە ئاسسىمىلياتسىيە قىلىش ئىدى. ئەمما شەرقىي تۈركىستاندىن كەلگەن ئىشچىلار بىلەن خىتاي شەھىرىدىكى خەلق ئارىسىدا كۈلتۈر، تىل، دىن پەرقى سەۋەبىدىن 2009 - يىلى 25 - ئىيۇل گۇاڭدۇڭ ئۆلكىسى شاۋگۈەن شەھىرىدە توقۇنۇش كېلىپ چىققان ئىدى.^[29] 2009 - يىلى 5 - ئىيۇندا^[30] شەرقىي تۈركىستان خەلقى بۇ توقۇنۇشتا زىيانكەشلىككە ئۇچرىغۇچى بولۇش سۈپىتى بىلەن خىتاينىڭ قارشى نامايىش قىلىش ئارقىلىق نارازىلىقىنى بىلدۈرمەكچى بولغانىدى، ئاقسۆڭەك خىتاينىڭ شەرقىي تۈركىستاندىكى خەلقلەرنى <نامراتلىقتىن قۇتقۇزۇش> نامى بىلەن ئېلىپ بارغان سىياسىتى قانلىق بىر پاجىئە بىلەن ئاياغلاشقان ئىدى.

خىتاي كېيىنكى يىللاردا بۇ سىياسىتىنى تېخىمۇ تەرەققىي قىلدۇرۇپ، شەرقىي تۈركىستان خەلقى بىلەن خىتاينىڭ ئىچكىرى شەھەرلىرىدىكى خىتايلارنى <ئىشقا ئورۇنلاشتۇرۇش> نامى بىلەن يۆتكەپ ئورۇنلاشتۇرۇشقا

[28] 中央政府门户网站 新疆日报 新疆：少数民族农民赴经济发达地区“淘金” “取经”
2008-08-18 http://www.gov.cn/gzdt/2008-08/18/content_1074026.htm

[29] ئەركىن ئاسىيا رادىيوسى، گۇاڭدۇڭدا ئۇيغۇرلار بىلەن خىتايلار ئارىسىدا قانلىق توقۇنۇش يۈز بەردى، 2009_06_26

https://www.rfa.org/uyghur/xewerler/tepsili_xewer/guangzhuda_uyghur_xi_tay_toqunushti_06262009195834.html

[30] ئەركىن ئاسىيا رادىيوسى، ئۈرۈمچىدە نامايىش يۈز بەردى، نامايىش توقۇنۇشقا ئايلاندى، 2009_07_05

https://www.rfa.org/uyghur/xewerler/tepsili_xewer/urumchide_namayish_basturul_di_07052009224914.html

باشلىدى^[31]، شەرقىي تۈركىستان خەلقىنى يەنىلا زاۋۇت - كارخانىلارغا ئورۇنلاشتۇرغان بولسا، شەرقىي تۈركىستانغا كەلگەن خىتايلارغا بولسا ئېتىبار سىياسەتلەرنى يولغا قويۇپ يۇقىرىسى مەمۇرى ئورۇنغا^[32] تۆۋەننى يېزا- كەنتلەردە كۆلەملەشكەن دېھقانچىلىق ئورۇنلىرىغا يەرلەشتۈردى، ھەتتا تورالغۇ ئۆي بېرىش سىياسەتلىرىنى يولغا قويدى.

مانا بۇلاردىن خىتاينىڭ ئۆز خەلقىنى شەرقىي تۈركىستانغا يۆتكەپ ئىشقا ئورۇنلاشتۇرۇش سىياسىتىگە شەرقىي تۈركىستانلىقلارنىڭ قارشى تۇرۇۋاتقانلىقىنى، خىتاينىڭ بولسا پايدىسىنى كۆرگەنلىكى ئۈچۈن، ئۆتمۈشكە قارىغاندا بۇ سىياسەتنى تېخىمۇ كېڭەيتكەنلىكىنى ۋە تېزلەشتۈرگەنلىكىنى كۆرۈۋالالايمىز.

ختاي رەئىسى شى جىنپىڭ 2013 - يىلى 18 - ئىيۇل مەركىزىي سىياسىي كومىتېت ئىدارىسىنىڭ 28- دائىمىي كومىتېتى يىغىنىدا بىخەتەرلىك ئىشلەپچىقىرىش توغرىسىدا كۆرسەتمىلەر بەرگەن ئىدى.^[33] مۇنداقچە قىلىپ ئېيتقاندا، خىتاينىڭ <ختاي 2035> پىلانى بويىچە ئىشلەپچىقىرىش مۇھىم ھالقا بولغاچقا، بىخەتەرلىك ئىشلەپچىقىرىشقا چېتىشلىق بارلىق نۇقتىلارنى باشقۇرۇش - تىزگىنلەشنى كۈچەيتىپ، پارتىيە كومىتېتى، ھۆكۈمەت تەڭ مەسئۇل بولۇش قاتارلىق بىر تۈرلۈك تەدبىرلەرنى ئالغان ئىدى.

ختاي بۇ تەدبىر ۋە سىياسەتلىرى ئارقىلىق <ختاي 2035> ۋە <بىر بەلباغ بىر يول> پىلانلىرىنى توسالغۇسىز ۋە كەمتۈكسىز ئېلىپ بېرىشقا ئاساس

[31] 天山网、新疆少数民族劳动就业调查报告、2020-10-20 <http://www.chinanews.com/gn/2020/10-20/9317353.shtml>

[32] ئەركىن ئاسىيا رادىيوسى، خىتاي دائىرىلىرى يېقىنقى 4-5 يىلدا ئاقسۇ ۋىلايىتىگە 21 مىڭ خىتاي ئوقۇتقۇچى قوبۇل قىلغان، 2020-12-11

https://www.rfa.org/uyghur/qisqa_xewer/uyghurgha_yotkesh_12112020195923.html

[33] 原安监总局官网·习近平总书记在中央政治局第28次常委会就做好安全生产工作作出重要指示·2013-07-18· http://www.nhri.cn/art/2020/6/3/art_2907_42993.html

سېلىۋاتىدۇ دېيەلەيمىز. شەرقىي تۈركىستان خىتاينىڭ ئوتتۇرا ئاسىيا ۋە ياۋروپاغا ئېچىلىدىغان مۇھىم نۇقتىسى (ئەركىن ئەكرەم)، شۇنىڭ بىلەن بىرگە خىتاينىڭ شەرقىي تۈركىستاندا بۇرۇن مەۋجۇت بولغان ۋە يېڭى ئېچىۋاتقان زاۋۇت-كارخانىلىرىدا مەجبۇرى ئىشلىتىۋاتقان شەرقىي تۈركىستانلىقلارنى يەرلەشتۈرۈشى سەۋەپلىك بىخەتەر ئىشلەپچىقىرىش خىزمىتىنى يۇقىرىدا كۆرسىتىلگەندەك يەتتە نۇقتىدا چىڭ تۇتقانلىقىنى كۆرۈۋالالايمىز. خىتاينىڭ بۇ تۈردىكى سىياسەتلىرىنىڭ ئۈنۈم بەرگەنلىكىنى 2020- يىلىدىكى شەرقىي تۈركىستاندىن كىرىپ - چىققان نۆۋەتچى پويىزلارنىڭ ئوخشاش مەزگىللىرىگە قارىغاندا ئېشىپ 9679 قېتىمغا يەتكەنلىكىنى، بۇ توشۇلغان ماللارنىڭ كۆپ قىسمىنىڭ شەرقىي تۈركىستانلىقلار مەجبۇرى ئەمگەككە سېلىنىۋاتقان زاۋۇت-كارخانىلارنىڭ ماللىرى ئىكەنلىكىنى بىلىۋالالايمىز.

چەتئەللەردىكى شەرقىي تۈركىستانلىق دەۋاگەرلىرىنىڭ ۋە تەتقىقاتچىلارنىڭ ئورتاق تىرىشىشى نەتىجىسىدە، خىتاينىڭ ئۇيغۇرلارنى مەجبۇرى ئەمگەككە سالغانلىقى خەلقئاراغا پاش قىلىندى.^[34] بۇ تىرىشىش نەتىجىسىدە خىتاي بىلەن سودا كېلىشىمى بولغان بەزى دۆلەت، شىركەت ۋە شەخسلەر خىتاي بىلەن تۈزگەن كېلىشىملىرىنى بىكار قىلدى. خىتاينىڭ شەرقىي تۈركىستانلىقلارغا قارىتا ئېلىپ بارغان سىياسەتلىرىگە قارشى ھەرقايسى دۆلەت پارلامېنتلىرىدا شەرقىي تۈركىستان مەسلىسىگە ئورۇن ئاجرىتىلىپ، خىتاينىڭ قارىتا بەزى تەدبىرلەر ئېلىندى.

تەۋسىيە

ھەر بىر شەرقىي تۈركىستانلىق ئۈمىدلىك بولۇپ، ئاز بولسىمۇ قولدىن

[34] Adrian Zenz, Coercive Labor in Xinjiang: Labor Transfer and the Mobilization of Ethnic Minorities to Pick Cotton, 2020-12-14 <https://cgppolicy.org/briefs/coercive-labor-in-xinjiang-labor-transfer-and-the-mobilization-of-ethnic-minorities-to-pick-cotton/>

كېلىشىچە قىلغان تىرىشچانلىقنىڭ شەرقىي تۈركىستان ئۈچۈن پايدىسى بولىدىغانلىقىنى تونۇپ يېتىشى، ئۆز ئائىلىسى ئۈچۈن ئېلىپ بېرىۋاتقان تىرىشچانلىقلىرىنى ئومۇمىي شەرقىي تۈركىستان داۋاسىنى نەزەرگە ئالغان ئاساستا ئېلىپ بېرىش لازىملىقىنىڭ مۇھىملىقى ۋە ئەھمىيىتىنى تونۇپ يېتىشى كېرەك. ئەكسىچە بولغاندا، خىتاينىڭ ھازىرقى ھاكىم مۇتلەق سىياسىي تۈزۈمى، خىتاي كومپارتىيەسىنىڭ مەنپەئەتتىنلا قوغدايدىغان قانۇن چۈشەنچىسى، باشقىلارنى يۇتۇپ كېتىشنى مەقسەت قىلىدىغان سىياسىي كۈلتۈر ئەنئەنىسى، ئىشغالىيەتچى سالاھىيىتى، مەقسەتكە يېتىش ئۈچۈن ۋاستە تاللىماسلىقتەك غەيرى ئەخلاقىي چۈشەنچىسىلا مەۋجۇت بولىدىكەن، شەرقىي تۈركىستانلىقلار جۈملىدىن ئۇيغۇرلار ھەققىي مەنىدە ئەركىنلىكىگە ئېرىشەلمەسلىك بىلەن بىرگە، ئەقەللىي ئىنسان ھەقلىرىدىن مەھرۇم ھالدا ياشايدۇ. شۇڭا دەۋانى شەرقىي تۈركىستان ۋە ئۇيغۇرنىڭ ئومۇمىي مەنپەئەتىنى كۆزدە تۇتۇپ ئېلىپ بېرىش لازىم.